

૫૬) અલ્લાહ સામે પોતાની તુચ્છતા અને લાચારી દર્શાવતી  
ઈમામ (અ.)ની દુઆ

બિસ્મિલ્લાહિર રહમાનિર રહીમ

મારા મૌલા, મારા મૌલા ! તું સ્વામી છે અને હું દાસ, તો કોણ દયા કરશે દાસ ઉપર સ્વામીના સિવાય ?

મારા મૌલા, મારા મૌલા ! તું ગૌરવશાળી છે અને હું તુચ્છ, તો કોણ દયા કરશે તુચ્છ ઉપર ગૌરવશાળીના સિવાય ?

મારા મૌલા, મારા મૌલા ! તું સર્જનહાર છે અને હું સર્જન, તો કોણ દયા કરશે સર્જન ઉપર સર્જનહારના સિવાય ?

મારા મૌલા, મારા મૌલા ! તું દાતા છે અને હું ભિખારી, તો કોણ દયા કરશે ભિખારી ઉપર દાતાના સિવાય ?

મારા મૌલા, મારા મૌલા ! તું ફરિયાદ સાંભળનાર છે અને હું ફરિયાદ કરનાર, તો કોણ દયા કરશે ફરિયાદ કરનાર ઉપર ફરિયાદ સાંભળનારના સિવાય ?

મારા મૌલા, મારા મૌલા ! તું સદાય રહેનાર છે અને હું નાશ પામનાર, તો કોણ દયા કરશે નાશ પામનાર ઉપર સદાય રહેનારના સિવાય ?

મારા મૌલા, મારા મૌલા ! તું સ્થિર રહેનાર છે અને હું આથમી જનાર, તો કોણ દયા કરશે આથમી જનાર ઉપર સદાસ્થિર રહેનારના સિવાય ?

મારા મૌલા, મારા મૌલા ! તું સજીવ છે અને હું નિર્જીવ, તો કોણ દયા કરશે નિર્જીવ ઉપર સજીવના સિવાય ?

મારા મૌલા, મારા મૌલા ! તું શક્તિશાળી છે અને હું અશક્ત, તો કોણ દયા કરશે  
અશક્ત ઉપર શક્તિશાળીના સિવાય ?

મારા મૌલા, મારા મૌલા ! તું મોટો છે અને હું નાનો, તો કોણ દયા કરશે નાના ઉપર  
મોટાના સિવાય ?

મારા મૌલા, મારા મૌલા ! તું માલિક છે અને હું મિલકત, તો કોણ દયા કરશે  
મિલકત ઉપર માલિકના સિવાય ? ★